

أَحْسَنُ الْكَلَامِ

فِي رَدِّ الْقِرَاءَاتِ خَلْفَ الْإِمَامِ



مصنف

حضور شیر نیپال استاذ الاساتذہ مفتی جمیش محمد صدیقی برکاتی دام ظلہم العالی

بسم اللہ الرحمن الرحیم

احسن الکلام

تصنیف

تاج الاسلام، شیر نیپال حضرت علامہ مفتی جمیش محمد صدیقی برکاتی علیہ الرحمہ
بانی: جامعہ حنفیہ غوثیہ، جنکپور رحمانیہ روڈ، جنکپور (نیپال)
و خانقاہ برکات لہنہ شریف (نیپال)

ناشر

البرکات اکیڈمی خانقاہ برکات لہنہ شریف، ضلع دھنوشہ، جنکپور (نیپال)

نام کتاب: احسن الکلام

مصنف: تاج الاسلام، حضرت علامہ مفتی حمیش محمد صدیقی برکاتی علیہ الرحمہ
بانی: جامعہ حنفیہ غوثیہ، جنکپور رحمانیہ روڈ، جنکپور (نیپال)
و خانقاہ برکات لہنہ شریف (نیپال)
تاریخ تصنیف: ۲۸ / جمادی الاولیٰ ۱۴۰۹ھ

ترتیب: ابوالعطر محمد عبدالسلام امجدی برکاتی
استاذ جامعہ غوثیہ غریب نواز کھجر انہ اندور (ایم پی)
تخریج: حضرت مولانا مختار احمد فیضی ضیائی جوہوری
بار اول: جمادی الاولیٰ ۱۴۳۵ھ، مطابق مارچ ۲۰۱۴ء
تعداد: ایک ہزار (۱۰۰۰)

ناشر: البرکات اکیڈمی خانقاہ برکات لہنہ شریف، ضلع دھنوشہ، جنکپور (نیپال)
{ ملنے کے پتے }

☆ مکتبہ حنفیہ لاحقہ جامعہ حنفیہ غوثیہ جنکپور (نیپال)
☆ البرکات اکیڈمی خانقاہ برکات لہنہ شریف (نیپال)

BARKATUSSUNNAH.COM

بسم اللہ الرحمن الرحیم

-: پیش لفظ :-

اللہ تعالیٰ کا ارشاد گرامی ہے ”وما خلقت الجن والانس الا ليعبدون“ اور میں نے جن وانس کو اپنی عبادت و معرفت کے لئے وجود بخشا۔ اور تمام عبادتوں میں اہم نماز ہے جس کے وجوب و اہمیت میں متعدد مقامات پر قرآن مجید میں مختلف تعبیر و انداز میں آیتیں وارد ہوئیں۔ یہ تو اس کا کرم ہے کہ اس نے ہر طاعت و بندگی اور نیکی کو عبادت کا درجہ بخشا۔ جن پانچ چیزوں پر بناء اسلام اور اساس دین ہے ان میں ایک اہم رکن اور اہم العبادات نماز ہے۔ جس میں دل کا نور، مومنوں کا سرور، نصیبہ مؤمنین مقیمین الصلوٰۃ کی معراج و سعادت مندی ہے۔ نماز سے خدا کی قربت و معرفت حاصل ہوتی ہے اور ساتھ ہی اللہ تعالیٰ سے مناجات کا سنہرا موقع بھی میسر ہوتا ہے۔

نماز ہر عاقل، بالغ مرد و عورت، آزاد و غلام، ملوک و خدام، ادنیٰ و اعلیٰ مسلمان پر فرض عین ہے، جس کا منکر کافر اور تارک مستحق عتاب و عقاب ہے۔ مگر یاد رہے کہ آج کے فتنہ پرور، فریب دہ، گمراہ کن اور آزاد ذہن غیر مقلدین کی طرح بے قید و شرط نہیں کہ ہر بواہوس بے تقلید ائمہ حکم لگا بیٹھے۔ بلکہ اس کے لئے شرائط و فرائض اور واجبات و مستحبات بھی ہیں۔

فرائض چھ ہیں جن میں تیسرا فرض قرأت ہے۔ فرمان باری ہے ”فاقرأوا ما تیسر من القرآن“ لیکن یہ خطاب عام نہیں، بلکہ یہ حکم صرف امام اور منفرد کے لئے ہے، مقتدی کے لئے ہرگز نہیں۔ کیونکہ امام کی قرأت مقتدی کے لئے کافی ہے۔ یہی حکم منصوص اور تقاضہ آیت استماع و انصات ہے و علیہ اجماع الصحابہ۔ تو امام کے پیچھے قرأت کرنا خرق اجماع صحابہ اور خلاف فرمان رسالت ”علیکم بسنتی و سنتہ الخلفاء الراشدین من بعدی“ کا ہے۔ اور غیر مقلدین بے ایمان و بے دین ”من شذشذ فی النار“ کا

مصدق۔ شوافع ان کلمات کا ہدف نہیں کہ وہ ایک امام مجتہد کے مقلد اور فرمان باری تعالیٰ ”اطيعوا الله واطيعوا الرسول واولى الامر“ پر عامل و کار بند، نیز اجر و ثواب کے مستحق ہیں۔

زیر نظر کتاب میں قرأت خلف الامام کے سلسلے میں دنیاۓ سنیت کی معتمد و مستند ہستی، مرجع فقہ و فتاویٰ، علم و فضل کے جبل شامخ، میدان فکر و فن کے ماہر شہسوار، زہد و ورع میں یکتائے روزگار، مرشدی استاذ مکرم حضرت علامہ مفتی جمیش محمد صدیقی برکاتی علیہ الرحمہ نے غیر مقلدین کے افکار شاطرہ، نظریات باطلہ بلکہ عوام الناس کو پھانسنے کے پھندے کوتار تار کر کے ان کے استدالات رکبیکہ، دلائل خفیفہ کا نہایت محققانہ انداز میں رد فرمایا ہے۔ اور دلائل قاہرہ و براہین ساطعہ کی روشنی میں یہ ثابت کر دکھایا ہے کہ امام کے پیچھے قرأت کرنا جائز و درست نہیں۔ یہی امام اعظم ابو حنیفہ اور تمام علمائے احناف کا مسلک ہے اور جملہ مقلدین امام اعظم اس پر اب تک کار بند ہیں۔

اس کے علاوہ بھی آپ کی کئی اہم تالیفات و تصنیفات ہیں جن کے ذریعہ موصوف نے اہل سنت کی بے باک ترجمانی کی ہے اور فرق باطلہ کا زبردست تعاقب بھی۔ یہ آپ کی سعی تبلیغ اور ان تھک کد و کاوش کا نتیجہ ہے کہ نیپال میں چمن اسلام ہرا بھرا نظر آ رہا ہے اور آج بھی باطل آپ کی ہیبت و جلال کے سامنے مضطرب و مرتعش ہیں۔ اللہ تعالیٰ آپ کا سایہ مسلمانان اہل سنت پر شاخہائے طوبیٰ کی طرح دراز فرمائے اور آپ کے مراتب و درجات بلند فرمائے آمین!

سگ در برکات

گدائے مصطفیٰ ابوالعطر محمد عبدالسلام امجدی برکاتی (تارا پٹی، نیپال)

بسم الله الرحمن الرحيم

الحمد لله الذى وفقنا بالايمان والاسلام وامرنا بالانصات والاستماع خلف الامام والصلوة والسلام على نبيه الذى اوضح هذا الحكم والكلام واله واصحابه ذى الفضل والاكرام۔
اما بعد!

جب جماعت کے ساتھ نماز ہو رہی ہو تو امام پر جہری نماز میں جہر کے ساتھ اور سری نماز میں آہستہ قراءت کرنا امام پر فرض ہے لیکن مقتدی پر قراءت کرنا جائز نہیں جب تک وہ امام کی اقتداء میں ہے۔ ہاں اگر مقتدی مسبوق ہے تو باقی رکعت جو امام کے سلام کے بعد پڑھنے کے لئے کھڑا ہوگا تو اس میں مقتدی پر بھی قراءت کرنا فرض ہے مگر آہستہ۔ یہی حکم قرآن اور منطوق احادیث صحیحہ ہے۔ اس لئے مقتدی کو حالت اقتداء میں امام کے پیچھے قرآن مجید پڑھنا مطلقاً جائز نہیں۔

اللہ تبارک وتعالیٰ ارشاد فرماتا ہے:

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ۔

(پ ۹ ع ۱۳۔ الاعراف آیت ۲۰۴)

ترجمہ: اور جب قرآن پڑھا جائے تو اسے کان لگا کر سنو اور خاموش رہو کہ تم پر رحم ہو۔ اس آیت کریمہ سے قراءت خلف الامام (امام کے پیچھے قراءت کرنے) کی ممانعت صاف ظاہر ہے اور اس کے مقابلہ میں کوئی ایسی حدیث نہیں جس کو حجت قرار دیا جاسکے۔ کیونکہ یہ آیت کریمہ منع عن القراءت خلف الامام کے سلسلے میں ہی نازل ہوئی ہے، مقتدی کیلئے خاموشی کے ساتھ قرآن مجید سننے کا یہ حکم اکد حالت نماز میں ہے، جبکہ امام قراءت قرآن میں مشغول ہو۔

شان نزول: امام زہری فرماتے ہیں کہ یہ آیت ایک انصاری نوجوان کے

متعلق نازل ہوئی، وہ نماز میں نبی کریم ﷺ کے ساتھ قرأت کرتا تھا۔ اس وقت یہ آیت نازل ہوئی۔

(طبری ج ۹ ص ۱۹۲)

اور حضرت ابو العالیہ سے مروی ہے کہ حضور نبی کریم ﷺ جب اپنے صحابہ کرام کو نماز پڑھاتے تو جب آپ قرأت کرتے تو صحابہ کرام بھی آپ کے پیچھے قرأت کرتے۔ چنانچہ یہ آیت نازل ہوئی ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ“ پس قوم خاموش رہتی اور آپ قرأت کرتے۔

(درمنثور ج ۳)

اور حضرت مجاہد فرماتے ہیں کہ:

انصار میں سے ایک شخص نے حضور ﷺ کے پیچھے نماز میں قرأت کی تو یہ آیت نازل ہوئی۔

(سنن کبریٰ للبیہقی ج ۲ ص ۱۵۵)

مدارک شریف میں اسی آیت کے تحت ہے:

ظاہرہ وجوب الاستماع والانصات وقت قراءة القرآن في الصلاة وغيرها وفي الخازن فمقتضاها ان يكون الاستماع والسكوت واجبين وعن ابن مسعود انه سمع ناسا يقرؤون مع الامام فلما انصرف قال اما ان لكم ان تفقهوا واذا قرئ القرآن فاستمعوا له وانصتوا كما امركم الله ملخصاً.

یعنی قرآن شریف کی تلاوت کے وقت اس کا سننا اور چپ رہنا واجب ہے یہ تلاوت نماز میں ہو یا خارج نماز، یہی اس آیت سے ظاہر اور یہی اس کا مقتضا ہے۔ اور حضرت ابن مسعود رضی اللہ عنہ سے مروی ہے کہ انہوں نے کچھ لوگوں کو امام کے ساتھ ساتھ

قرآن پڑھتے سنا تو جب نماز سے فارغ ہوئے تو ارشاد فرمایا ابھی تک یہ وقت نہیں آیا کہ تم اس آیت کریمہ ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ“ کو سمجھو جس طرح اللہ تبارک و تعالیٰ نے حکم فرمایا۔

وضاحت: مراد یہ ہے کہ مقتدی امام کے ساتھ قراءت نہ کرے بلکہ سنے اور خاموش رہے۔

صحیح مسلم شریف ج ۱ ص ۱۴۷ میں سرور عالم صلی اللہ علیہ وسلم فرماتے ہیں:
اذا صليتم فاقيموا صفوفكم ثم ليؤمكم احدكم فاذا كبر فكبروا واذا قرأ فأنصتوا۔

ترجمہ: جب تم نماز پڑھو تو اپنی صفیں سیدھی کرو، پھر تم میں کوئی امامت کرے تو جب وہ تکبیر کہے تو تم بھی تکبیر کہو اور جب وہ قرآن پڑھنا شروع کر دے تو تم چپ رہو۔
اور ترمذی شریف ج ۱ ص ۴۲ میں ہے:

”عن ابی نعیم وھب بن کیسان انه سمع جابر بن عبد اللہ یقول
من صلی رکعة لم یقرأ فیہا بآمل القرآن فلم یصل الا ان یکون وراء
الامام هذا حدیث حسن صحیح۔

ترجمہ: حضرت جابر نے فرمایا جس نے کوئی رکعت بے سورہ فاتحہ کے پڑھی اس کی نماز نہ ہوئی مگر جب امام کے پیچھے ہو۔

وضاحت: اس حدیث شریف سے واضح ہے کہ مقتدی امام کے پیچھے ہرگز قراءت نہ کرے۔ اور اس حدیث شریف کے بارے میں حافظ ابوعیسیٰ ترمذی فرماتے ہیں یہ حدیث حسن صحیح ہے۔

اور نسائی شریف ص ۱۴۶ میں ہے:

عن ابی ہریرۃ قال قال رسول اللہ صلی اللہ علیہ وسلم
انما جعل الامام لیؤتم بہ فاذا کبر فکبروا واذ اقرأ فأنصتوا۔
ترجمہ: حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ علیہ وآلہ و
سلم نے فرمایا امام اس لیے بنایا گیا ہے کہ اس کی اقتداء کی جائے تو جب وہ تکبیر کہے تو تم
بھی تکبیر کہو اور جب وہ قرآن پڑھنا شروع کر دے تو خاموش رہو۔
اور اسی طرح ابوداؤد شریف ص ۱۰۵ پر ہے۔

اور مؤطا امام مالک میں ہے:

”عن نافع ان عبد اللہ ابن عمر کان اذا سئل هل یقرأ احد خلف
الامام قال اذا صلی احدکم خلف الامام فحسبہ قراءة الامام
واذا صلی وحده فلیقرأ قال وكان عبد اللہ بن عمر لا یقرأ خلف
الامام۔ (مؤطا امام مالک ص: ۲۲، مطبوعہ نظامی دہلی)
ترجمہ: حضرت نافع رضی اللہ تعالیٰ عنہ سے مروی ہے کہ حضرت عبد اللہ ابن عمر رضی
اللہ تعالیٰ عنہما سے جب دریافت کیا جاتا تھا کہ امام کے پیچھے کوئی قرأت کرے؟ تو آپ
فرماتے کہ جب تم میں سے کوئی امام کے پیچھے نماز ادا کرے تو امام کی قرأت اس کے لیے
کافی ہے اور جب تنہا پڑھے تو قرأت کرے۔ اور خود عبد اللہ ابن عمر رضی اللہ عنہما امام
کے پیچھے قرأت نہیں کرتے تھے۔

اور مسلم شریف باب سجود التلاوة ص ۲۱۵ پر ہے:

”عن عطاء بن یسار انه اخبره انه سأل زید بن ثابت عن القراءة مع
الامام فقال لا قراءة مع الامام فی شیء۔

ترجمہ: حضرت عطاء بن یسار سے مروی ہے کہ انہوں نے حضرت زید ابن ثابت
رضی اللہ عنہ سے امام کے ساتھ قرأت کرنے کے بارے میں سوال کیا تو آپ نے فرمایا

امام کے ساتھ کسی قسم کی قرأت نہیں۔
اور مؤطا امام محمد میں ہے:

”قال محمد لا قراءة خلف الامام فيما جهر فيه ولا فيما لم يجهر
بذلك جاءت عامة الآثار وهو قول ابى حنيفة رحمه الله.
(مؤطا امام محمد ص: ۹۶ مطبوعه رضا اکیڈمی، ممبئی)

ترجمہ: امام الائمہ، مالک الازمنہ، سراج الائمہ، کاشف الغمہ کے شاگرد رشید امام
محمد رحمہ اللہ نے اپنی کتاب مستطاب مؤطا شریف میں فرمایا کہ امام کے پیچھے نہ جہری
نماز میں قرأت ہے اور نہ سری نماز میں، اس کے ثبوت میں عام آثار آئے ہیں اور یہی
قول امام اعظم رحمہ اللہ کا ہے۔

عن نافع عن ابن عمر قال من صلي خلف الامام كفته قرأته.
(مؤطا امام محمد ص: ۹۷ مطبوعه رضا اکیڈمی، ممبئی)

ترجمہ: حضرت نافع سے مروی ہے کہ حضرت عبداللہ ابن فاروق اعظم رضی اللہ
عنہما نے فرمایا کہ جو شخص امام کے پیچھے نماز پڑھے تو اس کے لئے امام کی قرأت
بس (کافی) ہے۔

عن ابن عمر انه سئل عن القراءة خلف الامام قال تكفيك
قراءة الامام. (مؤطا امام محمد ص: ۹۸ مطبوعه رضا اکیڈمی، ممبئی)

ترجمہ: حضرت عبداللہ بن عمر رضی اللہ عنہما سے امام کے پیچھے قرأت کے بارے
میں استفسار ہوا تو فرمایا تجھے امام کی قرأت کافی ہے۔

عن جابر ابن عبد الله عن النبي صلى الله عليه وسلم انه قال
من صلى خلف الامام فان قراءة الامام له قراءة.

(مؤطا امام محمد ص: ۹۸ مطبوعه رضا اکیڈمی، ممبئی، سنن کبری ج ۲ ص ۱۵۹)

ترجمہ: حضرت سیدنا جابر رضی اللہ عنہما سے روایت ہے کہ حضور پر نور سید عالم نور مجسم صلی اللہ علیہ وسلم نے ارشاد فرمایا ہے کہ جو کوئی امام کی اقتداء میں نماز ادا کرے تو اس مقتدی کے واسطے امام کی قراءت ہی کافی ہے۔

عن ابی وائل قال سئل عبد اللہ ابن مسعود عن القراءة خلف الام قال انصت فان فی الصلوة شغلا سیکفیک ذاک الامام۔
(موطا امام محمد ص: ۹۹-۱۰۰ مطبوعہ رضا اکیڈمی، ممبئی)

ترجمہ: سیدنا ابن مسعود رضی اللہ عنہ سے امام کے پیچھے قراءت کے متعلق سوال ہوا فرمایا کہ خاموش رہ کہ نماز میں مشغولی ہے، امام تجھے اس کی کفایت کر دے گا۔

عن علقمة ابن قیس ان عبد اللہ ابن مسعود کان لا یقرأ خلف الامام فیما یشہر فیہ وفیما ینخاف فیہ فی الاولیین ولا فی الاخریین واذا صلی وحده قرأ فی الاولیین بفاتحة الكتاب وسورة ولم یقرأ فی الاخریین شیئاً۔

(موطا امام محمد ص: ۹۶ مطبوعہ رضا اکیڈمی، ممبئی)

ترجمہ: حضرت ابن مسعود رضی اللہ عنہ جب مقتدی ہوتے تو کسی نماز میں جہری ہو یا سری قراءت نہیں کرتے تھے، نہ پہلی دو رکعتوں میں اور نہ پچھلی میں۔ ہاں جب تنہا ہوتے تو صرف پہلی دو میں سورہ فاتحہ اور کوئی دوسری سورت پڑھتے اور اخیر کی دو رکعتوں میں کچھ بھی نہیں پڑھتے۔

عن علقمة بن قیس قال لان اعرض علی جمرة احب الی من ان اقرأ خلف الامام۔ (موطا امام محمد ص: ۱۰۰ مطبوعہ رضا اکیڈمی، ممبئی)

ترجمہ: حضرت علقمہ ابن قیس فرماتے ہیں البتہ آگ کی چنگاری منہ میں لینا مجھے اس سے زیادہ پیاری ہے کہ امام کے پیچھے قراءت کروں۔

عن ابراهيم قال ان اول من قرأ خلف الامام رجل اتهم۔
(موطا امام محمد ص: ۱۰۰ مطبوعه رضا اکیڈمی، ممبئی)

ترجمہ: ابراہیم ابن سوید نخعی سے مروی ہے آپ نے فرمایا کہ جس شخص نے امام کے پیچھے سب سے پہلے قرأت کی وہ ایک مرد متہم تھا۔
یعنی امام کے پیچھے قرأت ایک بے اعتبار آدمی نے ایجاد کی۔

عن ابراهيم قال اول ما احدثوا القراءة خلف الامام و
كانوا لا يقرؤن۔ (درمنثور ج ۳ زیر آیت کریمہ)
ترجمہ: حضرت ابراہیم رضی اللہ عنہ سے مروی ہے کہ سب سے پہلے لوگوں نے
جس نئی چیز کا (بدعت) کا ایجاد کیا وہ قرأت خلف الامام ہے۔

عن عبد الله بن شداد بن الهاد قال امر رسول الله صلى الله
عليه وسلم في العصر قال فقرأ رجل خلفه فغمره الذي يليه فلما
ان صلى قال لم غمرتني قال كان رسول الله صلى الله عليه وسلم
قد امك فكرهت ان تقرأ خلفه فسبعة النبي صلى الله عليه وسلم
قال من كان له امام فان قرأته له قراءة۔
(موطا امام محمد ص: ۱۰۰-۱۰۱ مطبوعه رضا اکیڈمی، ممبئی)

ترجمہ: حضرت عبد اللہ ابن شداد سے مروی کہ حضور اقدس صلی اللہ علیہ وسلم نے
نماز عصر کی امامت فرمائی تو آپ کے پیچھے ایک مقتدی نے قرأت شروع کر دی تو ان
کے بغل کے ایک نمازی نے اشارہ سے روکا، بعد نماز دریافت کیا کہ نماز کے اندر کیوں
ٹوکا تھا؟ تو انہوں نے جواب دیا کہ تمہارے آگے حضور سید المرسلین صلی اللہ علیہ وسلم
تھے، تو تیرا پڑھنا حضور پر نور صلی اللہ علیہ وسلم کے پیچھے مجھے اچھا نہ لگا۔ ان دونوں کے
سوال و جواب کو حضور اقدس صلی اللہ علیہ وسلم نے سن لیا تو فرمایا کہ جس کا کوئی امام ہو تو

امام کی قرأت ہی مقتدی کی قرأت ہے۔

یعنی مقتدی کو قرأت کرنے کی کوئی حاجت نہیں ہے۔

عن بعض ولد سعد بن وقاص انه ذكر له ان سعداً قال وددت ان الذي يقرأ خلف الامام في فيه جمره.

(موطا امام محمد ص: ۱۰۱ مطبوعه رضا اکیڈمی، ممبئی)

ترجمہ: سیدنا سعد ابن وقاص رضی اللہ عنہ سے کہ افاضل صحابہ عشرہ مبشرہ و مقربان بارگاہ سے ہیں منقول ہے کہ آپ نے ارشاد فرمایا میرا جی چاہتا ہے کہ امام کے پیچھے قرأت کرنے والے کے منہ میں آگ کا انگارہ ہو۔

عن محمد بن عجلان ان عمر بن الخطاب قال ليت في فم الذي يقرأ خلف الامام حجراً.

(موطا امام محمد ص: ۱۰۲ مطبوعه رضا اکیڈمی، ممبئی)

ترجمہ: حضرت امیر المومنین غیظ المنافقین فاروق اعظم رضی اللہ عنہ نے فرمایا کاش جو شخص امام کے پیچھے قرأت کرے اس کے منہ میں پتھر ہو۔

عن موسى بن سعد بن زيد بن ثابت يحدثه عن جده انه قال من قرأ خلف الامام فلا صلاة له.

(موطا امام محمد ص: ۱۰۲ مطبوعه رضا اکیڈمی، ممبئی)

حضرت زید ابن ثابت اپنے دادا سے روایت کرتے ہیں بیان فرمایا کہ جو شخص امام کے پیچھے قرأت کرے تو اس کی نماز نماز نہیں۔

عن المختار بن عبد الله بن ابي ليلى قال قال علي رضي الله عنه من قرأ خلف الامام فليس على الفطرة

(شرح معانی الآثار ص ۱۲۸ مطبوعه لاہور)

ترجمہ: حضرت مولیٰ علی مشکل کشا شیر خدا رضی اللہ عنہ نے ارشاد فرمایا جو شخص امام کے پیچھے تلاوت کرے وہ فطرت پر نہیں۔

عن عبد اللہ بن ابی لیلی قال سمعت علیاً یقول من قرأ خلف الامام فقد اخطأ الفطرة۔

(مصنف ابن عبد الرزاق ج ۲، ص ۱۳۷)

ترجمہ: عبد اللہ بن ابی لیلیٰ سے مروی ہے کہ میں نے حضرت علی رضی اللہ عنہ کو فرماتے سنا جس نے امام کے پیچھے قرأت کی وہ دین فطرت پر نہیں۔

عن ابن مسعود قال لیت الذی یقرأ خلف الامام ملئى فوه تراباً۔

(شرح معانی الآثار ص ۱۲۹ مطبوعہ لاہور)

ترجمہ: حضرت ابن مسعود رضی اللہ تعالیٰ عنہ نے فرمایا کاش جو امام کے پیچھے تلاوت قرآن کرے اس کے منہ میں مٹی بھر دی جاتی۔

عن عبید اللہ بن مقسم انه سئل عبد اللہ بن عمرو زید بن ثابت وجابر بن عبد اللہ فقالوا لا تقرؤا خلف الامام فی شیء من الصلوات۔

(شرح معانی الآثار ص ۱۲۹ مطبوعہ لاہور)

ترجمہ: حضرت عبد اللہ بن عمر اور حضرت زید بن ثابت اور جابر بن عبد اللہ نے فرمایا کہ امام کے پیچھے کسی نماز میں قرآن کی تلاوت نہ کر۔

عن ابی حمزۃ قال قلت لابن عباس اقرأوالامام بین یدی فقال لا۔ (شرح معانی الآثار ص ۱۲۹ مطبوعہ لاہور)

ترجمہ: ابو حمزہ سے مروی ہے کہ میں نے حضرت ابن عباس رضی اللہ عنہما سے

دریافت کیا کہ امام کے پیچھے قرأت کروں؟ تو فرمایا نہیں۔

عن ابی ہریرۃ قال قال رسول اللہ صلی اللہ علیہ وسلم انما جعل الامام لیؤتم بہ فاذا قرأ فانصتوا وقال ابو درداء ارای ان الامام اذا ام القوم فقد کفاهم۔
(شرح معانی الآثار ص ۱۰۶ مطبوعہ لاہور)

ترجمہ: ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا کہ امام اس لیے کیا گیا ہے کہ تم اس کی اقتدا کرو تو جب وہ قرأت کرے تو تم لوگ چپ رہو۔

اور ابو درداء رضی اللہ عنہ نے فرمایا کہ میری رائے یہ ہے کہ امام جب لوگوں کی امامت کریں تو ان کو وہ کافی ہیں۔ (یعنی مقتدی کو قرأت کی ضرورت نہیں)۔
عن انس قال صلی رسول اللہ صلی اللہ علیہ وسلم ثم اقبل بوجهه فقال اتقرون والامام یقرأ فسکتوا فسللهم ثلثا فقالوا انا لنفعل قال فلا تفعلوا۔
(شرح معانی الآثار ص ۱۲۸ مطبوعہ لاہور)

ترجمہ: انس رضی اللہ عنہ سے روایت ہے کہ سرور عالم صلی اللہ علیہ وسلم نماز سے فارغ ہو کر مقتدی کی جانب متوجہ ہوئے اور فرمایا کہ امام کے ساتھ تم لوگ بھی قرأت کرتے ہو؟ صحابہ کرام خاموش رہے۔ مکرر دریافت فرمانے پر عرض گزار ہوئے کہ ہاں! ارشاد ہوا اب ایسا نہ کرو۔ (یعنی امام کے پیچھے قرأت ترک کر دو)۔

عن عمران بن حصین قال ان النبی ﷺ صلی الظهر فجاء رجل فقرأ خلفه ب"سبح اسم ربك الاعلیٰ" فلما فرغ قال ایکم قرأ؟ قالوا

رجل قال قد عرفت ان بعضكم خالفنيها.

(ابوداؤد ج ۱: باب من رأى القراءة اذا لم يحجر)

ترجمہ: حضور نبی کریم ﷺ نے ظہر کی نماز پڑھائی، ایک شخص آیا اور اس نے آپ کے پیچھے ”سبح اسم ربك الاعلى“ پڑھا۔ حضور ﷺ جب نماز سے فارغ ہوئے تو فرمایا تم میں سے کس نے قرأت کی؟ لوگوں نے عرض کیا ایک شخص نے، فرمایا میں نے جانا کہ تم میں سے بعض نے مجھ سے قرأت میں منازعت کی۔

حضرت ابو موسیٰ اشعری رضی اللہ عنہ سے مروی ہے:

قال رسول الله ﷺ اذا قرأ الامام فانصتوا فاذا عند القعدة فليكن اول ذكر احدكم التشهد. (سنن ابن ماجہ ص ۶۱)

ترجمہ: رسول اللہ ﷺ نے فرمایا جب امام قرأت کرے تو تم چپ رہو اور جب قعدہ میں پہنچے تو تمہارا پہلا ذکر تشہد ہو۔

اور ہدایہ اولین ص ۱۰۰ پر ہے:

ولا يقرء الموتم خلف الامام خلافا للشافعي في الفاتحة له ان القراءة ركن من الاركان فيشتركان فيه ولنا قوله عليه السلام من كان له امام فقراءة الامام له قراءة وعليه اجماع الصحابة رضي الله عنهم وهو ركن مشترك بينهما لكن حظ المقتدى الانصات والاستماع قال عليه السلام واذا قرأ فانصتوا ويستحسن على سبيل الاحتياط فيما يروى عن محمد رحمه الله ويكره عندهما لها فيه من الوعيد ويستمع وينصت وان قرأ الامام آية الترهيب والترهيب لان الاستماع والا نصات فرض بالنص والقراءة وسواال الجنة والتعوذ من النار كل ذلك مغل به.

ترجمہ: مقتدی امام کے پیچھے قراءت نہ کرے۔ سورہ فاتحہ کے سلسلے میں امام شافعی رحمۃ اللہ علیہ کا اختلاف ہے۔ ان کی دلیل یہ ہے کہ سورہ فاتحہ کا پڑھنا رکنوں میں سے ایک رکن ہے تو امام و مقتدی دونوں اس میں شریک ہوں گے۔ ہم احناف کی دلیل یہ ہے کہ آقائے نامدار سرکار دو عالم صلی اللہ علیہ وسلم نے فرمایا ہے کہ جس کا امام ہو تو امام کا پڑھنا مقتدی ہی کا پڑھنا ہے اور اس پر صحابہ کرام علیہم الرحمۃ والرضوان کا اجماع قائم ہو چکا ہے۔ اور قراءت امام و مقتدی دونوں میں مشترک ہے لیکن مقتدی کے حصہ میں خاموشی اور سننا ہے کہ حضور علیہ الصلوٰۃ والسلام نے فرمایا ہے کہ جب امام قراءت کرے تو تم چپ رہو۔ اور علی سبیل الاحتیاط امام محمد رحمۃ اللہ علیہ کی روایت میں قراءت کو مستحسن سمجھا گیا ہے اور شیخین کے نزدیک قراءت مکروہ ہے کیوں کہ امام کے پیچھے قراءت کرنے میں وعید آئی ہے۔ مقتدی کے ذمہ آیت قرآنی کا سننا اور چپ رہنا نص قرآنی سے فرض ہے۔ اور قراءت اور سوال جنت اور دوزخ سے پناہ مانگنا اس کے اندر خلل انداز ہوں گے۔

اور اس کے حاشیہ پر ہے:

قوله اجماع الصحابة سَمَّاهُ اجماعاً باعتبار الاكثر وقد روى منع القراءة عن ثمانين نفرًا من الصحابة ١٢ عيني وقوله يكره المراد كراهة التحريم كما يفيد قول المصنف لما فيه من الوعيد وقوله فيما يروى عن محمد وقال شمس الائمة السرخسي تفسد صلاته في قول عدة من الصحابة وعن عبد الله البلخي انه قال يملأ فوه من التراب وقيل يستحب ان يكسر اسنانه وقال علي من قرأ خلف الامام القى عليه تراباً وعن علي قال رجل للنبي صلى الله عليه وعلى آله وسلم من قرأ خلف الامام ففيه جمره.

یعنی متن کی عبارت میں مکروہ سے مراد مکروہ تحریمی ہے۔ اسی صحابہ کرام نے امام کے پیچھے قراءت کرنے سے منع فرمایا ہے۔ اور امام سرخسی نے فرمایا کہ امام کے پیچھے

قرأت کرنے والے کی نماز بہت سے صحابہ کے قول میں فاسد ہو جاتی ہے۔ اور عبد اللہ بلخی کا ارشاد ہے امام کے پیچھے تلاوت کرنے والے کے منہ میں مٹی بھر دی جائے۔ اور کہا گیا ہے کہ اس کے دانت توڑ دینے بہتر ہیں۔ اور حضرت علی رضی اللہ عنہ نے فرمایا کہ جو امام کے پیچھے قرأت کرے اس کے منہ میں بالو ڈال دیا جائے۔ آپ سے ہی روایت ہے کہ ایک شخص نے رسول اللہ صلی اللہ علیہ وسلم سے دریافت کیا کہ امام کے پیچھے قرأت کروں یا چپ رہوں؟ تو ارشاد فرمایا بلکہ چپ رہو تجھے یہی کافی ہے۔ اور نبی کریم صلی اللہ علیہ وسلم نے ارشاد فرمایا ہے کہ جو امام کے پیچھے قرآن کی تلاوت کرے تو اس کے منہ میں آگ کی چنگاری ہو۔

اور صاحب فتح القدیر تحریر فرماتے ہیں:

قد روی عن عبد الله بن زيد بن اسلم عن ابيه قال كان عشرة من اصحاب النبي ﷺ ينهون عن القراءة خلف الامام اشد النهي ابو بكر الصديق وعمر بن الخطاب و عثمان بن عفان و علي بن ابي طالب و عبد الرحمن بن عوف وسعد بن وقاص و عبد الله بن مسعود وزيد بن ثابت وعبد الله بن عمر وعبد الله بن عباس رضي الله عنهم۔

(فتح القدیر ج ۱ ص: ۲۳۸)

ترجمہ: حضرت عبد اللہ بن زید بن اسلم رضی اللہ عنہ اپنے والد سے روایت کرتے ہیں کہ اصحاب نبی صلی اللہ علیہ وسلم دس حضرات امام کے پیچھے قرأت کرنے کو سختی سے منع کرتے تھے۔ وہ دس صحابہ یہ ہیں: حضرت ابو بکر صدیق، حضرت عمر فاروق اعظم، حضرت عثمان غنی، حضرت مولیٰ علی، حضرت عبد الرحمن بن عوف، حضرت سعد بن وقاص، حضرت عبد اللہ بن مسعود، حضرت زید بن ثابت، حضرت عبد اللہ بن عمر حضرت عبد اللہ بن عباس رضی اللہ عنہم اجمعین۔

اور شرح وقایہ جلد اول ص ۱۵۰ پر ہے:

”ولا یقرأ المؤمن بل یستمع وینصت قال اللہ“ اذا قرئ القرآن فاستمعوا له وانصتوا“ وقال علیہ السلام اذا کبر الامام فکبروا واذا قرأ فانصتوا او قال علیہ السلام من کان له امام فقرأة الامام قرأة له وقال علیہ السلام مالی انازع فی القرآن وسکوت الامام لیقرأ المؤمن قلب الموضوع۔

ترجمہ: مقتدی چپ رہے اور سنے اور کچھ نہ پڑھے کہ ارشاد ربانی ہے ”جب قرآن پڑھا جائے تو کان لگا کر سنو اور خاموش رہو“۔ اور حضور علیہ الصلوٰۃ والسلام نے فرمایا ہے کہ جب امام تکبیر کہے تو تکبیر کہو اور جب قرآن کی تلاوت شروع کرے تو چپ ہو جاؤ۔ اور حضور اقدس صلی اللہ علیہ وسلم نے ارشاد فرمایا ہے کہ جس کا کوئی امام ہو تو اس کا پڑھنا ہی مقتدی کا پڑھنا ہے۔ اور حضور علیہ السلام نے فرمایا کہ کیا ہوا مجھے کہ قرآن کی تلاوت میں جھگڑا کیا جا رہا ہوں۔

اور اس کے حاشیہ پر ہے:

قوله وقال الخ هذا الحديث اخرج مالك في الموطا عن ابی هريرة ان رسول الله (صلى الله عليه وسلم) انصرف من صلوٰۃ جهر فيها بالقرأة فقال هل قرأ معي منكم احد فقال رجل انا يا رسول الله! فقال رسول الله اني اقول مالی انازع القرآن فانتهي الناس عن القرأة خلف رسول الله صلى الله عليه وسلم فيما جهر به من الصلوة حين سمعوا من ذلك وكذا اخرجہ ابو داؤد والترمذی والنسائی والطحاوی والشافعی واحمد وغيرهم۔

ترجمہ: موطا امام مالک رضی اللہ عنہ میں یہ حدیث یوں مروی ہے کہ رسول اللہ صلی اللہ علیہ وسلم نماز جہری سے فارغ ہو کر ارشاد فرمایا کیا کوئی تم میں کا میرے ساتھ نماز کے

اندر قراءت کی ہے؟ ایک مرد نے کہا ہاں! میں نے یا رسول اللہ صلی اللہ علیہ وسلم! تو حضور صلی اللہ علیہ وسلم نے ارشاد فرمایا کہ میں کہتا ہوں کہ کیوں قرآن پڑھنے میں نزاع کیا جا رہا ہوں۔ اس کے بعد سے لوگ رسول اللہ صلی اللہ علیہ وسلم کے پیچھے قراءت کرنے سے جہری نماز میں رک گئے۔ ایسا ہی ابو داؤد، ترمذی، نسائی، طحاوی، شافعی، احمد وغیرہم نے تخریج کی ہے۔

قال علی من قرأ خلف الامام فقد اخطأ السنة۔

(مصنف ابن ابی شیبہ ج ۱ ص ۳۳۰)

ترجمہ: حضرت علی رضی اللہ عنہ نے فرمایا ہے کہ جس شخص نے امام کے پیچھے قراءت کی تو اس نے سنت کے خلاف کیا۔

اقول: سری (نماز) میں بھی (قراءت کرنے سے) رک گئے جیسا کہ دوسری بہت سی روایتوں میں منقول و ماثور ہے۔ کہا روینا عن المؤطا للامام محمد و شرح معانی الآثار وغیرہما۔

(سری میں تو مقتدی قراءت اس لئے نہیں کر سکتا کہ قرآن میں دو لفظ آئے ہیں ایک ”استماع“ جس کا معنی ہے غور سے سننا۔ اس پر اسی وقت عمل ہوگا جب امام جہری نماز میں قراءت کرے تو مقتدی خاموش رہے اور غور سے سنے۔ اب اگر مقتدی بھی قراءت کرنے لگے تو غور سے سننا کہاں؟ لہذا ضروری ہے کہ مقتدی خاموش رہے۔ اور دوسرا ”انصات“ ہے جس کا معنی ہے ”چپ رہنا“ چاہے جہری نماز ہو یا سری۔ کیونکہ اگر سری میں مقتدی قراءت کرے گا تو چپ رہنا نہیں پایا جائے گا تو آیت کے دوسرے ٹکڑے پر بھی عمل نہیں ہو پائے گا۔ لہذا عمل کے لئے ضروری ہے کہ مقتدی ہر نماز میں امام کے پیچھے خاموش رہے اور قراءت نہ کرے۔ (امجدی)

اور نماز سری میں حضرت امام محمد بن شیبانی رحمۃ اللہ تعالیٰ علیہ کی روایت استحباب پر محمول

ہے۔ کما قالہ فی الدر المختار۔ خود تصانیف امام محمد میں عدم جواز مصرح۔ آثار میں فرماتے ہیں یہی مذہب ہمارا مختار اور اسی پر عامہ حدیث و اخبار وارد۔
 اور فرمایا ایک جماعت صحابہ رضوان اللہ تعالیٰ علیہم اجمعین قرأت مقتدی کو مفسد نماز کہتی ہے۔ اور اقوی الدلیلین پر عمل کرنے میں احتیاط ہے۔ مؤطا میں بہت آثار روایت فرمائے جن سے عدم جواز ثابت۔

قالہ الشیخ المحقق مولانا عبدالحق المحدث الدہلوی قدس سرہ العزیز فی اللغات۔

بایں ہمہ خلاف تصریحات امام ایک روایت مرجوحہ مجروحہ سے نماز سری میں جواز خواہ مخواہ استحباب قرأت ان کا مذہب ٹھہرانا اور فقہ حنفی میں اس کا وجود سمجھنا محض باطل و وہم عاقل۔ ہمارے علمائے مجتہدین بالاتفاق عدم جواز کے قائل ہیں اور یہی مذہب جمہور صحابہ و تابعین کا ہے۔ کما قال اعلیٰ حضرت مجدد الدین والملة الامام احمد رضا خان قدس سرہ العزیز فی الفتاویٰ الرضویۃ۔

اور نور الايضاح ص ۲۰ پر ہے:

ولا یقرأ الموتى بل یستمع وینصت وان قرأ کرہ تحریماً
 و کذا فی کنز الدقائق والدر المختار و رد المحتار والقدری۔
 ترجمہ: اور مقتدی قرأت نہ کرے بلکہ غور سے سنے اور خاموش رہے
 اور اگر قرأت کرے گا تو مکروہ تحریمی کا مرتکب ہوگا۔ ایسے ہی کنز
 الدقائق، در مختار، رد المختار اور قدری میں ہے۔
 غرض فقہ حنفی کی ساری کتابوں میں تصریح موجود ہے کہ امام کے پیچھے قرأت
 ممنوع و ناجائز ہے۔

حاصل مطالعہ:

مذکورہ بالا آیت قرآنیہ و احادیث نبویہ و آثار صحابہ و اقوال ائمہ سے بفضل اللہ و بحمد اللہ و بکرم رسول اللہ صلی اللہ علیہ وسلم قرأت خلف الامام کی ممانعت ثابت اور مذہب حنفیہ کی حقانیت و صداقت آفتاب نیم روز کی طرح روشن و مبین۔ مخالفین غیر مقلدین کے پاس کوئی حدیث، کوئی دلیل ایسی نہیں جس کو ان دلائل قاطعہ اور براہین ساطعہ کے مقابل پیش کر سکے۔

غیر مقلدین کا استدلال سخیف

قرأت خلف الامام کی تائید میں سب سے زیادہ اعتماد جس حدیث پر کیا جاتا ہے جسے ان (غیر مقلدین) کا مدار مذہب کہا جائے تو بے جا نہ ہوگا، صحیحین کی حدیث لا صلوة الا بفاتحة الكتاب۔ ہے کہ نماز بے فاتحہ کے نہیں ہوتی۔

دوسری دلیل: حدیث مسلم شریف ”من صلی صلوة لم یقرأ فیہا بام القرآن فہی خدا جہی خدا جہی خدا جہی غیر تام۔

ترجمہ جس نے کوئی نماز بے فاتحہ پڑھی وہ ناقص ہے ناقص ہے ناقص ہے۔

کور نظروں کے استدلال کا جواب

جواب یہ ہے کہ یہ حدیث تمہارے لئے مفید نہ ہمارے لئے مضر۔ اس سے قرأت خلف الامام کا وجوب ہرگز ثابت نہ ہوگا۔ بلکہ صرف اتنا ثابت ہوتا ہے کہ سورہ فاتحہ کے بغیر نماز تام نہیں ہوتی۔ ہم خود مانتے ہیں کہ بے فاتحہ امام کی ہو خواہ مقتدی کی نماز کامل نہیں ہوتی۔ مگر مقتدی کے حق میں خود رسول اللہ صلی اللہ علیہ وسلم نے فرمایا کہ اس کے لیے امام کی قرأت کافی ہے اور امام کا پڑھنا بعینہ مقتدی کا پڑھنا ہے کما مر سابقاً۔ یہ تم نے کہاں سے سمجھ لیا کہ مقتدی جب تک خود نہ پڑھے

گا اس کی نماز بے فاتحہ رہے گی اور فاسد ہو جائے گی؟ جب امام قرأت کرے گا تو اس کی بھی قرأت حکماً ہو جائے گی۔ آخر "قرأۃ الامام قراءۃ لہ" کا کیا مطلب ہوگا؟ تو امام کے پیچھے قرأت نہ کرنے سے قرآن وحدیث دونوں پر عمل ہو جاتا ہے۔ اور پیچھے قرأت نہ کرنے سے آیت قرآن پر عمل نہیں ہو سکے گا۔ لہذا ضروری ہے کہ امام کے پیچھے قرأت نہ کرے۔

دوسرا جواب:

اگر برسبیل تنزل مان بھی لیا جائے کہ مذکورہ دونوں حدیثوں سے قرأت خلف الامام ثابت ہے تو ہم جواب دیں گے کہ یہ دونوں حدیث منسوخ ہیں اور قرآن کے ہوتے ہوئے حدیث سے حجت پکڑنا دھوکہ دہی و فریب ہے۔

اور حضرت محمد بن کعب القرظی سے مروی ہے کہ:

جب رسول اللہ ﷺ نماز میں قرأت کرتے تو آپ کی اقتداء میں پڑھنے والے آپ ہی کی مثل پڑھتے۔ جب آپ ﷺ بسم اللہ الرحمن الرحیم کہتے تو وہ بھی آپ ﷺ کے کہنے کی طرح کہتے۔ یہاں تک کہ فاتحۃ الکتاب اور سورت مکمل ہو جاتی۔ جب تک اللہ تعالیٰ نے اسے باقی رکھنا چاہا اسی طرح ہوتا رہا۔ پھر یہ آیت نازل ہوئی "وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا" پھر آپ ﷺ قرأت کرتے اور وہ خاموش رہتے۔

(سنن منصور ابن سعید ج ۵ ص ۱۸۱)

اس آیت میں حکم ہے کہ جب قرآن پڑھا جائے تو خاموش رہو اور غور سے سنو۔ اور یہ بات بدیہی ہے کہ سورہ فاتحہ بھی قرآن ہے۔ لہذا ثابت ہوا کہ امام کے فاتحہ پڑھنے کے وقت مقتدی قرأت نہ کرے بلکہ خاموش سنے۔ (امجدی)

غیر مقلدین سے چند سوالات:

ان سے پوچھئے کہ (۱) کوئی رکوع میں امام کے ساتھ ملا اس کو وہ رکعت ملی یا نہیں؟ اگر ملی تو بے فاتحہ کیسے مل گئی؟ (۲) یہ فاتحہ شروع کیا کہ امام رکوع میں چلا گیا اب یہ فاتحہ پڑھے یا رکوع میں جائے؟ (۳) اس نے فاتحہ شروع کی اور امام نے ولا الضالین کہا یہ آمین کب کہے؟ (۴) درمیان فاتحہ میں اگر آمین کہے گا تو اس کا ثبوت کس حدیث میں ہے؟ (۵) اگر اپنی فاتحہ ختم کرنے کے بعد کہے گا تو امام کے ولا الضالین پر کیا کہے گا؟ جو جواب دو حدیث دیکھا کر دو۔ آمین کا ثبوت بخاری کے کس حدیث سے ہے؟

پھر ان غیر مقلدین و ہابیہ سے جن پر بوجہ کثیرہ کفر لازم و ثابت مسائل فروع میں گفتگو سے کیا حاصل؟ انہیں ان مسئلوں میں دخل دینے کا کیا حق؟ مقتدی فاتحہ پڑھے نہ پڑھے، آمین بلند آواز سے کہے یا آہستہ، تراویح آٹھ یا بیس، وتر ایک رکعت ہو یا تین، یہ سب اس پر موقوف کہ ان کی نماز بھی صحیح ہو، جس کا اسلام ہی صحیح و درست نہیں اس کی نماز کیوں کر صحیح و درست ہو سکتی ہے۔ وہ ان مسائل میں جس طرح بھی عمل کریں باطل و عاطل، پہلے وہ اپنا ایمان ثابت کر دکھائیں۔

ان کے پیشواؤں نے شان رسالت میں گستاخی کی ہیں، یہ ایسے ہیں کہ مسلمانوں کو ان سے ملنا جلنا جائز نہیں، نہ ان کے پاس بیٹھنا اٹھنا جائز، نہ ان کی بیمار پرسی جائز، مرجائے تو نہ جنازہ کی نماز جائز، نہ مسلمانوں کی قبرستان میں دفنانا جائز۔
قرآن حکیم کا ارشاد ہے:

فلا تتعد بعد الذکر مع القوم الظلمین۔ یعنی راہ راست پر آنے کے بعد ظالم قوموں کے پاس نہ بیٹھو۔ اور حدیث شریف میں ہے:

ایاکم وایاہم لایضلونکم ولا یفتنونکم۔

سارے باطل فرقے وہابی، دیوبندی، چکرا لوی، رافضی، تبلیغی، قادیانی وغیرہم سے دور رہو، ان کو اپنے سے دور کرو کہیں وہ تمہیں گمراہ اور بے دین نہ کر دیں، کہیں آپس میں فتنہ و فساد برپا نہ کر دیں۔ واللہ اعلم بالصواب۔

محمد جیش صدیقی برکاتی

جامعہ حنفیہ غوثیہ جنک پور ۶ (نیپال)

۲۸/۵/۱۴۰۹

هذا مقال شيخنا العالم المطاع فهو الحق والصواب والحق احق ان

يتبع۔

واللہ اعلم بالصواب۔

احمد حسین البرکاتی

خادم الجامعة الحنفية الغوثية جنکپور (نیپال)

۲۸/۵/۱۴۰۹